

राष्ट्रीय स्तर पर शिवराज की लोकप्रियता बढ़ी

भोपाल (वा)। मप्र के मुख्यमंत्री शिवराज सिंह चौहान अपनी लोकप्रिय लोक हितैषी नीतियों और लोकोन्मुखी



कार्य शैली के चलते देश के सर्वाधिक लोकप्रिय मुख्यमंत्रियों की सूची में शामिल हो गए हैं। देश की प्रतिष्ठित पत्रिका द्वारा करवाए गए मुख्यमंत्रियों की कार्य दक्षता और लोकप्रियता के एक ताजा आकलन में यह तथ्य

सामने आया है। इस आकलन में 19 राज्यों के 98 संसदीय क्षेत्रों के 12 हजार 392 मतदाताओं ने भाग लिया। इनमें ग्रामीण और शहरों के सभी आयु वर्ग के मतदाता शामिल हैं।

इस आकलन में मुख्यमंत्री शिवराज सिंह चौहान को राष्ट्रीय स्तर पर 8वां और राज्य स्तर पर पांचवां स्थान मिला है। कुल लोकप्रियता में भी श्री चौहान को पांचवां स्थान मिला है। इससे पहले राष्ट्रीय स्तर पर उनकी लोकप्रियता का ग्राफ 10 पर था, जिसमें दो अंक बढ़े हैं।

इस आकलन में मतदाताओं ने राज्य स्तर एवं राष्ट्रीय स्तर पर मुख्यमंत्रियों की कार्यदक्षता एवं लोकप्रियता का मतांकन किया है। - शेष पेज 8 पर

राष्ट्रीय स्तर ...

मतदाताओं ने अपने राज्य के मुख्यमंत्री का आकलन करते हुए अन्य राज्यों के मुख्यमंत्रियों की कार्यप्रणाली के संबंध में भी अपने विचार व्यक्त किए। इस आकलन में भाग लेने वाले मतदाताओं को मुख्यमंत्री श्री चौहान के नेतृत्व में राज्य शासन की लोक कल्याणकारी योजनाओं, लोक हितैषी कानूनी व्यवस्थाओं और पारदर्शी व जवाबदेह प्रशासन बनाने के अभियान ने प्रभावित किया। श्री चौहान के राष्ट्रवादी विचारों की बेबाक अभिव्यक्ति एवं दूरदर्शी नीतियों और गरीबोन्मुखी पहल ने भी मतदाताओं को प्रभावित किया है। श्री चौहान को यह लोकप्रियता उनके सहज व्यक्तित्व और लोगों की समृद्धि एवं प्रदेश के विकास के प्रति प्रतिबद्धता के कारण हासिल हुई। श्री चौहान के नेतृत्व में लोग सेवाओं के प्रदाय की गारंटी देने जैसे दूरगामी परिणाम देने वाले प्रयास हुए हैं, जो सुशासन के साथ विकास की परिकल्पना में अन्य प्रदेशों के लिए उदाहरण बनेंगे।